


Банктар аралык кредиттик ресурстар рыногу (2016-жылдын ноябрь айы)

Кароого алынган мезгил аралыгында банктар аралык кредиттик ресурстар рыногунда коммерциялык банктардын үстөк ликвиддүүлүгүнүн орточо күндүк деңгээли өткөн айдагы көрсөткүчкө салыштырганда 18,9 пайызга төмөндөө менен 1,2 млрд сомду түзгөн.

Ички банктар аралык кредиттик рынокто улуттук валютада, чет өлкө валютасында стандарттык бүтүмдөр жана репо бүтүмдөр ишке ашырылган. Мында, бул бүтүмдөр, тиешелүүлүгүнө жараша, жылдык 4,6 пайыз (+3,2 п.п.), жылдык 2,0 пайыз жана жылдык 1,4 пайыз (-0,5 п.п) орточо салмактанып алынган чен боюнча жүзөгө ашырылган. Мындан тышкары, ички рынокто улуттук валютада келишилген стандарттык бүтүмдөрдүн көлөмү 2,7 эсеге көбөйүү менен 250,2 млн сом чегинде калыптанган. Чет өлкө валютасында келишилген бүтүмдөрдүн көлөмү 17,9 млн сомду (+0,7 пайыз) түзгөн. Репо шарттарында жүзөгө ашырылган операциялардын көлөмү ай ичинде 79,4 пайызга төмөндөө менен 105,8 млн сом чегинде катталган.

1-график. Ички банктар аралык кредит рыногунда операциялар көлөмүнүн жана пайыздык чендердин динамикасы



Кароого алынган мезгил ичинде мурдагыдай эле Улуттук банктын “овернайт” кредиттерине суроо-талап болгон эмес. Мында, Улуттук банк 225,7 млрд сом (+6,1 пайыз) суммасында коммерциялык банктардын каражаттарын «овернайт» шарттарында депозиттерге жайгаштырууну уланткан.

Мындан тышкары, бул мезгил аралыгында кредиторлордун концентрациялануу индексинин 0,11; 0,18ге чейин төмөндөөсү, ал эми дебиторлордун концентрациялануу индексинин, тескерисинче, 0,10; 0,26га чейин көбөйгөндүгү байкалган. Бул индекстердин мааниси рынокто концентрациялануу деңгээли жетишерлик жогору экендигин тастыктайт жана рынокто негизги алты кредитордун жана төрт карыз алуучунун катышуусуна дал келет.

